

Polota Tesalonika sos dla yu ilimale hamili

1 Tesalonika

1 Tesalonika buka ya: dulu koko

Poloye Kolin mo dla halemama Tesalonika so watle yu i ilimaiyo. Polo ka:yapa Tesalonika dla tale oloma edla opatapo ya: yu dla dalepame mikadepe diyo. Amasiyama Yu sota koko i natipame Poloye dodolomaiyo (Taiya dle so 17:1-10). Epeleye Polotapo mikadepe dle so iwoloye sikemte malahalemama yia: watle molo atlale yu i ilipo hamiyo, yia:tapo wotiyalle dulu dla ha:ha:mama God mila:pi tle woloma ka:depo ha:ha:lepo depame. Epame yia:tapo Yesuta puluwe dla mikadepe dle so hapulomata ya: hala dla hetlowe koko ma malastlepo depame ilimaiyo.

1 ¹Di Polo mate Saeles mate epo Timoti mate yu ilimale iye Tesalonika sos dulu dla mikadepe dle so wua: watle hamima. Adipalati, wua:ye A God mate Lod Yesu Keliso mate dulu dla ha:ha:po. Epedeme Lodta bokotiyapo malamale mate sadle mateta wua: dulu dla ellepe.

Tesalonika sota mikadepe dle koko

²Dita alila hapuloma wua: yilo inoma sumama wua: koko dla God dla siyele yu atlemde. ³Epammama wua:ta mikadepe depame oko hauwa mate epo ya:mkale bokotiyapo malapame moto mate koko hauwa mate epo wua:ta Yesu Keliso dla dalemha:ha:mama omha:ha: koko mateye dita di A God dla inoma sumha:ha:mama powelisemde.

⁴Mikadepe dle so namkadulo, dimalamana, Godta wua:ye bokotiyapo malapame wua:ye mo-hohomuwapo. ⁵Adipalati, dita yu ka:dle wua: dla hampuwaye isikimi yu siyapo pohampuana. Amasiyama itiyamale mate epo Hela:dle Soko mate wua: dla hampuwapo. Epo di mape ka:dle yu iye sikemte mikadepe depo malamama wua: dla impuwapo. Epapedeme dita wua: gadlowedeme wua: mate ha:ha:uwaye, wua:malamana. ⁶Epame

wua:ta di koko natipo di dolumama Lod dolumuwapo. Epame wua:ta ka:dle yu dalepo hapame wotiyalle dulu dla ha:ha:lali Hela:dle Sokota siyeleye wua: dla hamiwapo. Epalati wua:tapo siyele mate ka:dle yu eye hauwapo.

⁷Epedeme mikadepe dle so hapuloma Makedoniya dla ha:ha:lalo so mate epo Akaya dla ha:ha:lalo so mateta wua: koko natipo wua: dolumolowe ka:pi. ⁸Epapedeme Godta wua: dulu dla oko halë kokoye wua: tle hatlo Makedoniya mate Akaya mate dla podlalemtana. Hao, wua:ta mikadepe dle kokoye mo hapuloma dla mo-dlalemtauwapo. Epapedeme wua: kokoye dita mo opi dla atlamtloweye poka:dena. ⁹Ame adipalati, mo hapuloma dulu dla opata dita wua: aya dla pulati wua:ta yu ka:dleye hutulli mate hamuwaye e atlamyapo. Epammama yia:ta wua:ta biskapa god tle ma ikadepe pasakalo hallalo God dla mikadepe depo ya: yu dla salladepo siyama kokoye atlamyapo. ¹⁰Epammama yia:ta ma wua:ta God Yami, Godta powale tle hamame ta:dleye Pepele di tle mallepe depo omha:ha:ye atlamyapo. Eye Yesupo. Ya:tapo Godta kasilamaleta pulati dia:ye eleme alikili dla woyamelepe.

Polota Tesalonika mo dla oko halë koko

2 ¹Mikadepe dle so namkadulo, dita wua: hala dla pumuluwaye ya: dulu koko popa:na. ²Wua:malamana, dita ka:yapa wua: hala dla puluwedeme Pilipi mo dla ha:ha:lali opata dia: dla mala-atlamyemama wotiyalle hamiwaye. Amasiyama epapele dulu dla di Lodta di gadle tle opata di alli dulu medla ditapo wota:le pa:po wua: watle God tle puale ka:dle yuye atlamuwapo. ³Adipalati, dita imale kokoye mala-atlale tle popuasema, epame ullu walle koko tle popuasema. Epedeme dita wua:ye pomala-atlowa, hao. ⁴Amasiyama di God yu ka:dle tlo atlamsiyamapo. Adipalati, Godtapo dia:ye ala:na depame hohopo ya: yu ka:dleye atlamtaiya duwapo. Epedeme dita oko hamsiyama iye opata sisiyelepo depo po-aposema. Hao. God, di dupa dulu tlamalalota siyelepo depo apopo.

⁵Epo wua: mape wua:malamana, wua:ta di hala dla matilipo depame isikimi mala-atlale yu mate po-opalina. Epammama di mani halowe yilo ka:dle yuye po-atlemdena. God ma koko iye ikadepe depo. ⁶Epapele tle di wua: mate epo opa hapuloma mateta dia: dla sisiyelepo depame pa-amdena. ⁷Amasiyama di Kelisota Taiya dle so dla itiyamale eluwapo, wua: dla alisisi otloweye. Epapele tlope di alisisi wua: dla po-otomdena. Adipalati, ditapo wua:ye owayemala ya:yatapo ya: yimlala woloma omhalemdiye, epapele some woloma omha:ha:uwapo. ⁸Adipalati, dita wua:ye bokotiyapo malamale tle hatlo God tle puale ka:dle yuye wua: dla pohampuana, hao. Di pasakalo mape wua: dla hapilowedeme puwapo. Ame adipalati, wua:ye dita sikemte malaha:ha: sopo. ⁹Epapele dulu dla

ditapo wua: mate ha:ha:mama dita dlowe alisisi mate epo dita solotamale alisisi opi mate e ala:lowedeme ditapo utula:la hapuloma mate epo alila hapuloma mate di moto mate oko pato hamha:ha:uwaye, wua:malamana. Epapele koko tle dita God tle puale ka:dle yu atlamsiyamama wua: dla alisisi po-otomdena.

¹⁰Yao, dita mikadepe dle so wua: mate ha:ha:uwaye di api hale pohotana. Amasiyama dita yimkata wua: mate ha:ha:mama woloma ka:depo ha:ha:uwapo. Epedeme wua: koko i mo-wua:malamana, epo God mape koko hema mikadepe depo. ¹¹Ata ya: akimlala woloma omhalem diye, epammama dita wua: hapulomaye woloma omha:ha:uwapo. ¹²Ditapo wua:ta God mila:pi tle ka:ka:depo ha:ha:lepo depame api meyelope meyelope dle tle wua: watle gadle yu atlamha:ha:uwapo. Adipalati, Godtapo wua:ye sisilamhalapo, wua:tapo ya: mo koko dla tuwame ha:ha:mama ya:ta hela:dle dulu dla ha:ha:lepo depame.

¹³Di ma God dla siyele yu atlema. Adipalati, wua:ta dita God yu atla dalepo hamama yu iye oplami tle puma pe-epo atlana. Amasiyama wua:ta yu iye ikadepe God tle puma depame woloma hauwapo. Epedeme God yu etapo mikadepe dle so wua: dulu dla oko hamhalapo. ¹⁴Epedeme mikadepe dle so namkadulo, mo-wua:malamana, Yu sota Yudiya mo dla Yesu Keliso dla mikadepe dle so watle wotiyalle hapimduwaye. Epammama epapele kokota wua: dla mo-woyamama mo-wua: abo sotapo wua: dla wotiyalle ma-hapimduwapo. ¹⁵Yu sotapo amka:yapa God tle yu hapame molo atlamalalo soye potipame Yesu Kelisoye ma yumuwapo. Epame ma yia:tapo dia: watle wotiyalle hamiwapo. Epedeme Yu so ewolotapo God dla siyele pohapimhalasema epame yia:tapo opa hapuloma dla elle pato elapo. ¹⁶Epammama yia:tapo dita po-Yu so watle ka:dle yu hamtame atlati po-Yu sota pasakalo hallowe halala depame yia:ta di api himomella yakomuwapo. Ipapele koko tle yia: bobtalimale hapulomatapo yiskamu yia: dla kokolumtlati Godta kasilamaletapo ikadepe yia: dla umula puapo.

Polota ma Tesalonika mo dla tlowe solotamale

¹⁷Epapedeme mikadepe dle so namkadulo, opata dia:ye wua: mo tle posallati dita alila kiyele dla wua: saliyomtame ha:ha:uwa dla, wua: malamoloweye powelimdena. Epedeme di sikemte solotamduwa, wua: mila:pi mamisika: natilowedeme. ¹⁸Epammama na: monolo puame wua: natilowe sikemte solotamduwa. Amasiyama Saitenta di api himomelemduwa.

¹⁹Epapedeme di Lod Yesuta ma ilampuale dla apa kokota di watle siyele hamipa:? Epame apa kokota dita ya: mila:pi tle wota:le pa:po kokalepo ha:ha:pa:? Wua:po. Wua:ta mikadepe dletapo dita ka:depo oko

halë kokoye haliyamale dla botomastlepe. ²⁰Ikadepe, Godtapo wua: koko tle di watle siyele hamilipe.

3 ¹⁻²Di wua: natila puluwe alilaye ma-tla:mtlati ma a:ma gilidlowe allimama isikimi Timoti tlo wua: dla tane demama dia: tlo Atene mo medla ha:ha:lowa duwa. Timoti iye dia: mate oko hamsela:mama God yu ka:dle Keliso kokoye atlamsela:mdepo. Epapeleye dita ya:ye wua: watle tane duwapo, ya:tapo wua:ta mikadepe dle dulu dla kokalepo ha:ha:lepo depame molo atlowedeme. ³Adipalati, wotiyalle dulu hema oplami haleta mikadepe dle tle teyulala depame. Epame wua: ma mo-wua:malamana, mikadepe dlowe kokoye wotiyalle koko mate elapo. ⁴Epapedeme dita wua: mate ha:ha:mama wotiyalle kokota puluweye wua: watle ma-atlamduwapo. Epapeleye wotiyalle koko etapo wata dia: dla mo-woyamuwapo. ⁵Epapele koko tle na: posolotamana, na:ta wua:ta mikadepe dle kokoye podallalo halloweye. Epammama na:ta Timotiye wua: hala dla tane duwa. Adipalati, na: wua: yilo sikemte dupa kiyetamhaluwa, wua:tapo Saitenta elemala natili dla tullati dita wua: yilo oko hauwata koko pa:le ellala depame.

⁶Amasiyama Timotita ala wua: mate halepo ma ilampuame di watle wua: koko atlamala daluwaye pta ka:pi. Adipalati, ya:tapo wua:ta mikadepe dle koko mate ya:mkale bokotiyapo malamolowe koko mate halomha:ha:ye puame di watle atlamuwa. Epo ya:ta di watle wua:ta di malaha:ha:mama di natilowe sikemte solotamale elema duwa. Epele dulu dla di ma asiyama wua: natilowe sikemte solotama. ⁷Epedeme mikadepe dle so namkadulo, dita wotiyalle koko mate upiyele koko mate dulu dla ha:ha:mama wua:ta mikadepe dle kokoye puame atlati daluwata di gaduwa. ⁸Adipalati, dita wua:ta Lod dulu dla kokalepo ha:ha:le koko dalepame sikemte sisiyemama woloma hedle hama. ⁹Epapele koko tle dita wua: yilo siyele yu God dla atloweye sukulu pa:le elema. Adipalati, di God mila:pi tle ha:ha:mama wua: kokota dia: dla siyele pato hamima. ¹⁰Epo utula:la mate alila mate wua: matle natilowe yilo God dla inoma sumale yu pato himme ha:ha:ma. Epapele dulu dla wua:ta mikadepe dle koko dulu dla koko haleta ala po-ala:lalo hallepiye, dita puame eye ala:lowepo.

¹¹Epedeme di inoma sumale yu himima, di A God mate epo di Lod Yesu mate dita wua: hala dla tlowe apiye ka:depo dinapelepo depame. ¹²Epame di ma inoma sumale yu hale himima, Godtapo wua: dulu dla bokotiyapo malamale elaye ta:lepo depame. Epalati dita wua:ye sikemte bokotiyapo malaha:ha:ye epammama ma wua:tapo wua: dulu dla epo opa hapuloma dulu dla ya:mkale bokotiyapo malamale mate ha:ha:lepo depame. ¹³Epame di ma inoma sumale yu hale himima, di Lod Yesuta ya:ta sesa:le opa mate puale oloma edla wua:tapo mikadepe dle dulu dla kokalepo ha:ha:mama di A God mila:pi tle ullu pa:po ka:ka:dle so depo ha:ha:lepo depame.

God mila:pi tle ka:ka:depo ha:ha:lowe koko

4 ¹Mikadepe dle so namkadulo, ka:depo ha:ha:le koko tle God dla siyele hamilowe kokoye dita wua: watle me-imuwapo. Epedeme na:malamana, wua: epapele koko dulu dla ma-ha:ha:po. Amasiyama ka:ka:dle kokota wua: dulu dla hutiyetapo ta:lepo depame watapo na:ta Lod Yesu hi tle wua:ye sikemte atlema.

²Wua: mo-wua:malamana, dita Lod Yesuta itiyamale tle wua: watle imuwa kokoye. ³Adipalati, Godta solotamapo, wua:tapo ya: mila:pi tle aiyalma depo ha:ha:lepo depame. Epedeme wua:ye opa mate wola: mate uhalomolowe koko tle aiyalma depo ha:ha:iya. ⁴Epo wua: mape mo-wua:malamana, oplamita ya: moto woloma hampame aiyalma depo hallowe ka:pi. ⁵Epedeme batalimale malamale wua: dulu dla elatapo wua:ye semsela: demiya. Adipalati, God yeitalimale sota epapele koko halomdepo. ⁶Epapele koko tle wa: amkale mikadepe dle oplami ya: a:ya uhamama ya: dla wotiyalle hamimiya. Adipalati, Lodtapo batalimale koko ipapele halomalalo soye batalimale asiyama hamilipe. Eye dita ka:yapa wua: watle atlemama epapele koko halomiyo, duwapo. ⁷Ame adipalati, Godtapo di sisilamuwaye, ditapo batalimale dulu dla ha:ha:lepo depo po-apena. Amasiyama ditapo God mila:pi tle woloma ka:ka:depo ha:ha:lepo depame ya:ta di sisilamuwapo. ⁸Epapedeme oplami antapo yu iye dolumolowe allipiye, ya: oplami yu dla alimama po-aposema. Amasiyama ya: God, wua: dla Hela:dle Soko hapimhala yu dla alimama apopo.

⁹Epedeme wua: bokotiyapo malamale dulu dla ha:ha:mama mikadepe dle sota ya:mkale asiyama gade ya:mkale asiyama gade dlowe kokoye mo-wua:malamana. Adipalati, Godtapo bokotiyapo malamale koko eye wua: watle me-imuwapo. Epedeme ma dita koko hema wua: dla yu ilipo hamilowe poka:dena. ¹⁰Namkadulo, wua:ta Makedoniya mo dla ha:ha:lalo mikadepe dle soye bokotiyapo malamha:ha:mama gagademha:ha:ye dimalamana. Epedeme dita wua:ye epapele koko dulu medla mepo ha:ha:lepo depame sikemte atlema.

¹¹Epedeme wua: wua: amkadulo mate woloma ka:depo sadle mate ha:ha:mama homta ha:ha:iya. Epame wua: oko halomha:ha:mama yimkadulo oko dla yu balemha:ha:miya. Epammama muwolo wuskamu wua: gadlowe yilo wua: moto mate oko halomha:ha:iya. Adipalati, dita koko iye wua: watle me-imuwapo. ¹²Wua:ta ipapele koko halomha:ha:lepiye, alikili sota wua: koko natipame ka:pi dlepe. Epame wua:tapo wuskamu gadlowedeme wua: amkadulo dla pohitaha:ha:lowa.

Yesuta puluwe koko

¹³Namkadulo mikadepe dle so, di posolotamasema, wua:tapo palli so kokoye yeitapo ha:ha:loweye. Alikili sotapo palli so yilo dupa kolomama

sikemte a:lemdepo. Adipalati, yia: palli sota ma-silliwe kokoye yeitamana. Amasiyama wua:tapo alikili so some palli so yilo sikemte dupa kolle mate ha:ha:miya. ¹⁴Adipalati, di Yesuta powale tle ma pasakalo dle koko dla mikadepe demdepo. Epedeme di ma mikadepe dema, Yesuta ma ilampuluwe oloma edla Godta mikadepe dle so opa palliye Yesu mate elempulupe.

¹⁵Epedeme Lodta meyelo atlale yuye dita wua: watle atlema, eye Lodta puale oloma edla, palli so ala me-hutiyelati di popalilalo pasakalo ha:ha: sota yipta Yesu hala dla pehetlowa. ¹⁶Amasiyama Lod meyelo Pepele di tle malemama itiyamale yu mate epo banakaka so yia: dokopala oplami yu mate epo God ya: hulu yu mate mallepe. Epalati Keliso dla mikadepe depo ha:ha:mama palli so tatile sillipe. ¹⁷Yia:ta me-hetlati di ala popalilalo ha:ha: so mape palli so mate yimkata wuala di dla Lod umula hetlepe. Epame ditapo Lod mate kokó ha:ha:po ha:ha:lepe. ¹⁸Epapedeme wua: amkadulo wua: dulu dla ha:ha: sota palli so yilo sikemte malaha:ha:lala depame yu i mate yia:ye woloma gagademha:ha:iya.

Lodta puluwe koko dla dinapiya

5 ¹Mikadepe dle so namkadulo, dita ipapele kokota wowoyamolowe alila wua: watle imolowe poka:dena. ²Adipalati, wua: mo-wua:malamanana, Lodta ma ilame pumama uhalalo oplamita utula:la pumdiye epapele some pulupe. ³Alila oloma edla opata epo atlameyelepe, “Haiya! Alila pta ka:pi. Dia: dla koko hale hawa, siyele siyapota elapo,” demyelepe. Epamyelati pakasiyamalalo wotiyalle kokota yia: dla pumama pallipe. Epedeme wua: malamaiya, mopapo pollalo a:yata ya:ta owayemala hamolowe wotiyalleta ya: dla pumdiye ya: malapollati po-apesemde. Epapedeme e ma epapena. Opata alila e malaha:ha:lali populuwa. Epedeme alila hema oplami haleta poteletlowa.

⁴Amasiyama mikadepe dle so namkadulo, alila eta pulupiye, uhalalo oplamita puale some wua: dla yiyelle pohamilowa. Adipalati, wua:ye amtuwale dulu dla poha:ha:sema. ⁵Amasiyama wua:ye alila hela:dle dulu dla ha:ha:lalo sopo. Epapedeme di utula:la amtuwale dulu dla poha:ha:lalo so. ⁶Epapedeme di hutiyelalo opa some poha:ha:lowa. Amasiyama di dinapopame omha:ha:mama di moto hohomalalo so depo ha:ha:lowepo. ⁷Adipalati, hutiyelalo soye utula:la hutiyemdepo, epo kawata yú dlopo yiyilamalalo soye utula:la kawata yú dlomdepo.

⁸Amasiyama di alila hela:dle dulu dla ha:ha:lalo sopo. Epedeme di ka:dena, dinapopo omha:ha:mama di moto hohomalalo so depo ha:ha:lowe. Epo ha:ha:mama mikadepe dle koko mate bokotiyapo malamale koko mate kapulu some didiyepo ha:ha:lowepo. Epo Godta pasakalo hallowe koko di watle hamilowe dla omha:ha: kokoye di dokopala dla dokopala alisisi some didiyelowepo. ⁹Adipalati, Godtapo

di sisilamuwaye, ya:ta kasilamale dulu dla tumullupo depo po-apena. Amasiyama di Lod Yesu Keliso tle pasakalo hallowe halepo depame apuwapo. ¹⁰Epededeme Kelisota dia: yilo mo-pouwapo, ditapo ya: mate yimkata ha:ha:lepo depame. Epedeme dita ha:ha:po pallipiye, eta dita Keliso mate ha:ha:lowe kokoye pomeyelo dlowa. ¹¹Epedeme wua: wua: amkaduloye mikadepe dle dulu dla kokalepo ha:ha:lepo depame asiyama gade asiyama gade demha:ha:mama itiyamale hapimha:ha:iya. Amasiyama na:malamana, wua:ye mepamha:ha:po.

Gadle yu mosukulu

¹²Mikadepe dle so namkadulo, di wua: dla atlema, wua: sos dokopala so mate epo God yu imalalo so mate dla heodepame yia: watle siyele hamiya. Adipalati, yia:tapo wua: dulu dla oko pato sikemte hamha:ha:po. ¹³Epededeme yia:ta oko ha koko dla wua:ta yia:ye bokotiyapo malamama yia:ye di dla ipila:iya. Epammama wua: amkadulo mate woloma sadepo ha:ha:iya.

¹⁴Epame wua: dulu dla oko halomolowe dla hopeyalimale soye oko halomelepo depame sikemte atlamaiya. Epo haliyamale dla koko halomolowe dla wowota:lalo soye gadle yu mate gagademha:ha:iya. Epo atali so hapuloma mape gagademha:ha:iya. Epame wua: amkadulo mate sadepo ha:ha:mama pakasiyamalalo kakasilamha:ha:miya.

¹⁵Epamha:ha:le dulu dla oplami haleta wua: watle batalimale koko hale halepiye, wua: asiyama ya: watle wotiyalle pohamilowa. Amasiyama sadle mate ka:ka:dle koko tlo wua: dulu dla epo opa hapuloma dulu dla halomha:ha:iya.

¹⁶Alila hapuloma dulu dla sisiyele mate ha:ha:iya. ¹⁷Epammama alila hapuloma dulu dla inoma sumale mate ha:ha:iya. ¹⁸Epame koko hapuloma dulu dla God dla siyele yu atlemha:ha:iya. Adipalati, Godtapo Keliso ya: opata ipapele koko halomha:ha:lepo depame solotamhalapo. ¹⁹Epededeme wua: Hela:dle Soko okoye humatlemiya. ²⁰Epammama God yu molo atlamalalo sota God tle yu hapame atlamale yuye isikimi koko demiyo. ²¹Amasiyama koko hapuloma dulu dla ikadepe God tle puma:e depame woloma heheletimala natiya. Epame koko ka:ka:dle tlo halopame e dolumha:ha:iya. ²²Epame batalimale koko hapuloma halomolowe dla aiyalma depo ha:ha:iya.

²³Epedeme di inoma sumale yu himima, sadle hapilalo Godta meyelo wua:ye woloma aiyalma depo hallowe kokoye hamilipo depame. Epame di ma inoma sumale yu himima, di Lod Yesu Kelisota puale dla omtamama wua:tapo wua: soko tle epo wua: moto tle epo wua:ta malamale tle ullu pa:po ha:ha:lepo depame. ²⁴Epedeme Godta wua: dla koko i halomelepe. Adipalati, wua: sisilamuwa Godye ya:ta yu atlale dolumolowe pomelesemde.

²⁵Mikadepe dle so namkadulo, wua: dia: yilo inoma sumale yu himha:ha:iya. ²⁶Epame wua: amkadulo mikadepe dle so dla namkale dle yu atlamha:ha:iya. ²⁷Na: Lod hi tle wua:ye atlema, wua:tapo yu ilimale iye mikadepe dle so hapuloma watle sesa:po ilipo depame. ²⁸Epedeme di Lod Yesu Kelisota bokotiyapo malamaleta wua: mate hallepe.